



Вось ужо 15 гадоў працуе ў газетным кіёску «Белсаюздруку» па вуліцы Цэнтральнай, што ў Стоўбцах, Ала Мар’янаўна Галаўко. Яна аўтарытэтна заўважае: апошнім часам цікавасць пастаянных пакупнікоў да старэйшага беларускага перыядычнага выдання — газеты «Звязда», расце.

## КАЛІ ЛАСКА, КУБАЧАК КАВЫ!

Нядаўна давалося ехаць на дачу ўвечары апошнім аўтобусам з брэсцкага аўтавакзала. Да адпраўлення заставалася трохі часу, які важна было прабавіць з карысцю: нешта купіць да гарбаты. Але ў ваколіцах вакзала ўсе павільёны, што актыўна гандлююць днём, аказаліся закрытыя. Аўтар гэтых радкоў у поўным расчараванні прайшла ад вакзальнай плошчы аж да вуліцы Пушкінскай, дзе на скрыжаванні з вуліцай Куйбышава стаіць адносна новы павільён «Прэса». Там знайшліся і пячэнне, і цукеркі, і вафілі.

— Як добра, што ёсць газетны кіёск, — сказала я і паведаміла гаспадыням гандлёвай кропкі аб сваёй нядаўняй праблеме.

Адна з прадавачак шчыра ўсміхнулася і прапанавала пакаштаваць кавы, заўважыўшы, што ў іх яна вельмі смачная.

— Кафейныя аўтаматы фірмы Saeco мы набылі сёлета і не памыліліся, — расказа-

ла начальнік аддзела арганізацыі гандлю прадпрыемства «Брэстаблсаюздруку» Ала БАХАРАВА. — Адзін з іх устаноўлены ў памяннёным ваі павільёне па вуліцы Пушкінскай, другі — на Савецкай. Цікава, што на Савецкай, дзе мноства розных кавярняў, мы паспяхова вытрымліваем канкурэнцыю. Магчыма, адыгрывае пэўную ролю цэнавы фактар, — працягвае Ала Мі-

хайлаўна. — З ранняй вясны кошт порцыі кавы «амерыкана», «капучына», «макачына» і іншых мы не мянялі.

У кіёску разам са свежай газетай можна замовіць таксама гарбату, аматарам салодкага да напоўў яшчэ прапануюць дэсертныя напаўняльнікі. Нядаўна такая ж машына з’явілася ў газетным кіёску ў Баранавічах, насупраць будынка Баранавіцкага ўніверсітэта. Паводле слоў Алы Бахаравай, каву ахвотна купляюць студэнты, некаторым вельмі зручна бывае хуценька перакусіць на перапынку паміж лекцыямі альбо семінарскімі заняткамі.

Святлана ЯСКЕВІЧ

## Працаваць з камфортам

Да верасня ў палове гандлёвых «кропак» «Віцебскаблсаюздруку» будуць усталяваны кандыцыянеры

— Абсталяванне, якое дазваляе рэгуляваць тэмпературны рэжым, дазволіць стварыць круглы год камфортныя ўмовы працы ў кіёсках. І нават у самыя спякотныя дні харчовыя тавары, напрыклад, шакаладныя вырбы, печыва, не сапсуюцца. Летам такіх тавараў мінімум. І ў выніку мадэрнізацыі дазволіць павялічыць тавараабарот. Усяго на сёння ў больш чым 180 кіёсках, павільёнах можна купіць больш як 1,2 тысячы найменняў тавараў: ад свежых нумароў газет, часопісаў да кавы і іншага, — расказвае начальнік гандлёвага рэспубліканскага ўнітарнага прадпрыемства «Віцебскаблсаюздруку» Людміла ГАЙДУК.

На прадпрыемстве ўкаранілі новую сістэму спецыяльнага праграмага забеспячэння. Гэта дае магчымасць атрымліваць поўную і актуальную інфармацыю пра стан складскага запасаў, перамяшчэнне тавараў, аб’ёмах іх вяртання. Электронны кантроль, які адпавядае патрабаванням часу, таксама паспрые больш прадукцыйнай працы ...

Як ужо вядома, налета ў старажытным Полацку зноў правядуць Дзень беларускага пісьменства і друку. Безумоўна, «Віцебскаблсаюздруку» возьме самы актыўны ўдзел у святкаванні. Ужо прапрацоўваюцца планы. У якасці падарунка гараджанам і гасцям горада будзе ўсталяваны новы павільён. Дарэчы, больш за 80% гандлёвых «кропак» ужо заменены на новыя.

Аляксандр ПУКШАНСКІ.  
pukshanski@zviazda.by

## ■ Чалавек — чалавеку

## МАТЧЫНА — РАДНЕЙШАЯ!

...Старэйшая сястра жыве ў сталіцы. Адна. Ужо немаладая. Хварэе. Таму, пачынаючы з вясны, амаль штотыдзень з Віцебска едзю ў Мінск. Цяжка фізічна, яшчэ больш — маральна: сэрца баліць за роднага чалавека.

Чарговы прыезд да яго выпаў на сярэдзіну ліпеня. Чым магла, дапамагла, што паспела, зрабіла, — кірую да вакзала.

Трохі часу да адходу цягніка як быццам ёсць, таму з вуліцы Валадарскага пехам іду да Чырвонага касцёла. Там — плошча Незалежнасці, там прыгажосць... У памяці — адразу ж — віды Прагі, Варшавы...

Праз падземны пераход выходжу да галоўнага корпуса Белдзяржуніверсітэта. За ім — будынак медыцынскага, непадалёк, з другога боку плошчы, гмах педагагічнага... Заканчваецца ўступная кампанія ў вышэйшыя навучальныя ўстановы, таму побач сапраўдны маладзёжны мурашнік. Хлопцы і дзяўчаты — хто ўзрушана, хто засяроджана — чакаюць інфармацыі аб выніках залічэння. А значыць, абвестак аб уласным далейшым лёсе, аб будучыні...

На выхадзе з падземнага перахода, што бліжэй да вакзала, насустрач мне кідаецца сярэдняга веку жанчына (інтэлігентная, зграбная, у квяцістай сукенцы, у белым пінжачку) і просіць:

— Скажыце, калі ласка, як найхутчэй мне выйсці на Кірава?

Ну, зразумела ж: бяжыць, каб разам са сваім сынам ці дачушчай даведацца вынікі іспытаў...

І так мне сагрэла душу вось гэтае матульчына жаданне быць побач, што я не адразу і сцяміла, што ж зачэпіла яшчэ?

Потым дайшло: жанчына, забыўшыся на, так бы мовіць, «прынятую» ў вялікіх гарадах рускамоўнасць, на ўсе гэтыя «извините, как мне пройти...» загаварыла са мной на раднейшай, на бліжэйшай, на матчынай мове...

Таму і я ёй адказала:

— Бяжы просценька, мілая, бяжы — якраз паспееш! Шчаслівай будучыні твайг крывіначцы!

Наталля КАЛІНОЎСКАЯ,

г. Віцебск

## ■ Ёсць пытанне

## Быў такі аўтобус...

Больш за 20 гадоў я выпісваю і чытаю «Звязду», таму ведаю, што людзі звяртаюцца ў рэдакцыю па дапамогу па самых розных пытаннях. Вось і я іду па просьбе жыхароў вёскі Межная Слабада Клецкага раёна.

А клопат у нас такі: шмат гадоў праз нашы мясціны курсіраваў аўтобус Баранавічы — Гомель, Гомель — Баранавічы. Гэта быў вельмі зручны маршрут. Праходзіў ён праз тэрыторыю чатырох абласцей, і людзі маглі выехаць на ім у розных напрамках і ў зручны час, але...

Спачатку Брэст, а потым і Гомель знялі аўтобусы, а гэтым летам маршрут закрылі зусім. Разумею, тых, хто мае свае машыны, гэта ніяк не закранула: яны як ездзілі, так і ездзяць. А вось нас, так званых бясконных, гэта «зачэпіла», ды яшчэ і як: мы аказаліся як бы адрэзанымі ад свету... А таму пераканаўча прасілі б, калі не аднавіць наш любімы маршрут, то пусціць аўтобус хоць бы ў апошнім варыянце — праз выхадныя.

Спадзяёмся, што гэтую просьбу пачуюць у Міністэрстве транспарту і камунікацый.

Г.П. Будавей, З.М. Бобка і іншыя.  
(Усяго 10 подпісаў.)  
Клецкі раён

## ■ Філатэліст

## У ЗАЛАТЫМ ПОЛІ

Міністэрства сувязі і інфарматызацыі Рэспублікі Беларусь 16 жніўня выпускае ў абарачэнне новую паштовую марку — чарговую з серыі «Гербы гарадоў Беларусі».

На гербе Рагачова ў залатым полі іспанскага шчыта чорны бараноў рог. Дызайн Марыны Віткоўскай.

У дзень выпуску маркі ў аддзяленні паштовай сувязі №3 г. Рагачова адбудзецца спецыяльнае гашэнне на канверце «Першы дзень»



Размяшчаецца павільён у вельмі зручным для наведвальнікаў месцы. Насупраць вялікай гандлёвай цэнтру, непадалёк школа. Асартымент вялікі, пакупнікі не перастаюць здзіўляцца: «У вас ёсць усё». Яно і сапраўды так: кнігі на любы густ, вучэбная літаратура, сувеніры, цацкі, фотарамкі, канцтавары і шмат іншых карысных рэчаў. Усё гэта можна ўзяць у рукі, аглядзець з розных бакоў. Хутка 1 верасня, і людзі пачынаюць прыходзіць са спіскам неабходных рэчаў. Тут падрыхтаваліся, каб спажа-вец мог купіць усё разам і не губляць час на паходы па іншых крамах.

У рэжыме «хутка новы вучэбны год» працуюць сёння ўсе без выключэння гандлёвыя кропкі «Магілёўсаюздруку». А іх па вобласці, удакладняе начальнік аддзела друку «Магілёўсаюздруку» Наталля СТАРАВЕРАВА, 225: 10 крам, 27 павільёнаў, 188 кіёскаў.

Каб было зручна падрыхтавацца да школы, прадпрыемства арганізавала выязны гандаль. Каля вялікага гандлёвага цэнтру Парк-Сіці ў адным са шматлюдных раёнаў Магілёва — Казіміраўцы — сёння працуе трэя палаткі. Кніжная і канцылярская прадукцыя разыходзяцца на «ўра».

Што датычыцца газет і часопісаў, то і тут «Магілёўсаюздруку» выкарыстоўвае наватарскі падыход. Каб людзі звярталі ўвагу на перыядычныя грамадска-палітычныя выданні, іх размяшчаюць на самым бачным месцы, каля шкла. Прычым у разгорнутым выглядзе, каб быў бачны анонс. І зацікаўленыя знаходзяцца. Некаторыя заходзяць, каб купіць свежы нумар, а некаторыя — нават каб падпісацца.

Нэлі ЗІГУЛЯ.  
zigulya@zviazda.by